
Bismillahir Rahmanir Rahim 
Tsokaci 

Rai dangin goro ne; ruwa ake ba shi. Idan rayuwa ta yi nauyi 
xan Adam yana buqatar hutu. Idan wahala ta yi yawa ana 
buqatar sauqi. Wannan littafi an yi shi ne don ya zama 
"Abokin Fira" ga Maigida da iyalinsa a matsayin taxi da 
nishaxi da ake yi kafin shiga bacci. Flaka kuma ana son ya 
taimaki matafiyi wanda yake zaune a cikin qosawa yana jiran 
isowar mota ko saukar jirgin sama, ko zuwan wani baqo, ko 
kiran likita. Ko kuma yake zaune a cikin mota direba yana 

keta daji da shi, ko a cikin jirgin sama yana keta sararin 
samaniya, ko dai wani yanayi makamancin haka. 

Littafin yana dacewa a karanta shi ga yara a ranaikun hutu 
domin su samu nishaxi. Idan dama ta samu aka karanta shi a 
gidan Rediyo ko Talabijin zai yi armashi sosai da ba da 
wartsakewa ga masu ji da saurare. 

A cikin sa akwai labarai masu qayatarwa, hikayoyi masu ban 
dariya, qisshoshi masu faranta zuciya, da wasu masu xauke 
da ban haushi da takaici, da kuma wasu masu ban tausayi da 
za su iya sa mai raunin zuciya ya yi kuka. Tare da haka, a 
cikin kowace qissa mun fitar da darasi ko kuma darussan 
rayuwa da ke ciki. 

Wannan littafi shi yake kammala littafin da muka fara fitarwa 
mai suna Duniya Makaranta. Ko kuma mu ce, wannan shi 
ne Duniya Makaranta a cikin qissoshi. 

A yi karatu lafiya. 

Gabatarwa 

"Nuni Cikin Nishaxi". Shi ne taken littafin Yaya Hassana 
wanda ya kasance "Abokin Fira" da nake jin daxin karatun sa a 
lokacin da nike matashi, kuma xan makaranta a Kwalejin Kimiyya 
da qere-qere a tsakanin 1980-1985. Ba zan manta ba an 
qaddamar da littafin a wurin bukin kamun kifi na Argungu wanda 
ake yi shekara shekara a wancan lokaci, a zamanin Gwamnatin 
Shugaban qasa Shehu Shagari. A daidai lokacin ne kuma na 

karanta wani littafi na hikayoyi irin waxannan masu ban sha'awa 

wanda fitaccen xan gwagwarmayar 'yancin nan Alhaji Aminu 

Kano ya wallafa mai suna "Hikayoyin Kaifafa Zukata". Daman 

kuma ina biye da shi a jawabansa na Kamfe ina shan daxin 

hikimomi da hikayoyin da yake kawowa. Kamar yadda nake bin 

waqoqin mabiyan jam'iyyarsa ta PRP irin su Awwal Qofar Na-isa, 

ina jin daxin hikimomi da fasahar zance da ke cikin su. 

A shekarar 1987 na ci karo da wani littafi na fitaccen Malamin 

Hadisin nan Ibnul Jauzi mai suna Hikayoyin Wawaye da 

Rafkanannu (Akhbar Al-Hamqa wa Al-Mugaffalin) wanda na 

same shi a Dar As-Sudaniyya lil-Kutub a lokacin da nike xalibta a 

qasar Sudan. Tun da na zama xalibi a Jami'ar Madina a shekarar 

1990 na sanya littafan hikayoyi a cikin Manhajar karatuna na 

musamman. Na tabbata duk wanda muka zauna da shi muna 

xalibta a wancan lokaci ba zai yi mamakin ganin na wallafa 

wannan littafi na hikayoyi ba saboda a kullum muka zauna nikan 

hikaito masu labarai masu nishaxantarwa, har ya kasance ina da 

maruwaita masu ba da labarin hikayoyina daga cikin su. 

Wani muhimmin littafi da na yi abota da shi a wannan fage 

harwayau, shi ne Tarihin Fitattun Mutane (Siyar A'alam An- 

Nubala) na babban malamin tarihin nan kuma gogaggen 

Malamin Hadisi Shamsuddin Az-Zahabi mai mujalladi ashirin da 

uku. Na karance littafin dukkansa a shekara xaya kuma a cikin 

'yan lokutan hutawa da muke samu a tsakanin fitar wani malami 

da shigowar wani a cikin aji. Na fitar da hikayoyi masu daxi da 

suke xauke da darussa na ilimi tare da sauran fa'idojin da littafin 


5 



ya qunsa a lokacin, amma ban samu buga shi ba sai a shekarar 

2013, shekaru ashirin da xaya kenan bayan wallafar sa. 1 
A duk karance karancena da nake gabatarwa daga bisani, 

sawa'un karatun Tafsiri ko Hadisi ko Tauhidi ko ma huxubar 

jum'ah, da gangan nikan shigar da hikayoyi masu sa nishaxi da 

bayar da darasi, ganin cewa, Alqur'ani shi kansa a cike yake da 

labaran mutanen farko, na kirki a cikin su da matsiyata, don mu 

xauki wa'azi a cikin su. Haka ma a taskar Hadisai za mu ga 

Manzon Allah Sallallahu Alaihi wa Sallam ya qissanta ma 

Sahabbansa hikayoyi da yawa masu xauke da manufofin 

karantarwa. Waxannan hikayoyin da na kawo na cikin waxanda 

nake amfani da su a karantarwata kuma na ga tasirinsu da 

amfaninsu. 

Babu shakka, fitowar juzu'in farko na littafina DUNIYA 

MAKARANTA wanda yake taqaita darussan rayuwarmu ta yau da 

kullum a cikin hikimomi da gajejjerun maganganu, da irin 

karvuwar da littafin ya samu daga masu karatu ne suka ba ni 

qwarin guiwar fitar da waxannan hikayoyi tare da darussan da 

suka qunsa, don su kammala wancan littafin. 

A gani na, yaranmu da Mata da Matasa duk suna da buqatar 

wannan salo na karantarwa da tarbiyya a cikin raha da nishaxi 

kamar tafarkin da kakanninmu a nan qasar Hausa suka bi. 

Wataqila ma wannan zai xauke hankalinsu daga littafan soyayya 

da aka gina su kawai a kan zaburar da zukata da motsa sha'awa 

tare da kwaikwayon wasu al'adu da suke baqi a gare mu, ba tare 

da yin la'akari da namu al'adu da aqidunmu na addinin Musulunci 

1 Na ba shi suna Anis Al-Fudhala' Min Siyar A'lam An-Nubala. Kalmar 
"Anis" a larabce ita ce take nufin "Abokin Fira'' wadda na ara na sake raxa 
ma wannan littafin. An buga shi a Maxaba'ar Maktabatul Imam Al-Bukhari da 
ke birnin Algahira na qasar Masar, a shekarar 1435H/2014M. 

ba. Allah ya jiqan Alhaji Abubakar Imam wanda littafansa suka 
kasance makaranta ta koyar da ilmi da tarbiyya tare da nashaxi 
da wartsakewa a cikin sigar labarai. 

Wannan ita ce manufata. Idan na yi daidai, Allah nike roqo ya ba 
ni lada biyu; ladar manufa da ladar dacewa. Idan kuma hakan 
kuskure ne, sai masu karatu su yafe ni. A wurin Allah kam lallai 
zan samu lada xaya. Ita ce, ta niyyar gyara da samar da maslaha 
da na yi in sha Allahu. 

Ban xora ma kaina alhakin biyar daddagin sahihancin duk labaran 

da na kawo a wannan littafi ba irin yadda na yi a littafaina na 

Tarihin Musulunci kamar su Alkaki da Ruwan Zuma da 

Oaddara ta Riga Fata saboda tun farko hikaya ba a gina ta a 

kan wannan ba. Babu shakka wasu ana da tabbacin faruwar su. 

Wasu kuma kawai maqasudi shi ne darussan da suka qumsha. 

Ina godiya ga Allah da ya sawwaqe wannan aiki. Sannan ina miqa 

godiya ga Shaihin Malami Farfesa Haruna Birniwa da kuma 

babban aminina kuma yayana Dr. Sani Yusuf Birnin Tudu dukkan 

su masana harshen Hausa, waxanda kuma sun karanta shi kafin 

ya isa wurin xab'i. Na gode qwarai da shawarwarinsu. 

Mai karatu Bismillah. 


Baban Ramla 
1 ga Jimada Akhir 1437H 
(11 ga Maris 2016M) 

1. Mu Sha Dariya 

Wani mutum ne mai gemu ya xauko jariri. Jaririn yana ta 
kuka. Sai wani mai askakken gemu ya karve shi, sai ya yi shiru. 
Sai ya zolayi mai gemu, ya ce, ku masu gemu ban tsoro gare ku 
har ga qananan yara. Mai gemu ya ba shi amsa; ai yaron ya yi 
shiru ne domin ka yi kama da mamarsa! 

Darasi: Kada ka yi izgili da halittar Allah. Kuma kada ka raina 
Sunna. Kafin ka faxi magana ka yi tunanin irin amsar da za a ba 
ka. 


2.Gamon Katar: Varawo ya Zama Sarki 

Wani varawo ne aka yi mashiririci mai suna Katar. Watarana 

ya shiga Masallaci don ya yi sata a tsakiyar dare. Da shigar sa sai 
ya ji motsin mutane kusa da Masallacin. Da ya ji sun matso kusa 
sai ya kabbarta Sallah. Ana haka sai ya ji an buxe Masallaci an 
shigo. Sai ya yanke shawarar tsawaita Sallah saboda jin tsoro. Su 
kuma kawai sai suka share wuri suka zauna suna jiran sa. A 
tsorace ya sallama ya waiga don ya ga ko su wane ne. Ko da ya 
juya sai ya ga Sarki da tawagarsa. Kafin ya ce komai sai Sarki ya 
miqa masa hannu suka gaisa, bai san abinda ke faruwa ba. Aka je 
da shi fada aka kyautata masa har gari ya waye sannan aka yi 
yekuwa. Jama'a suka taru sannan sai Sarki ya yi jawabi. Ya ce, tun 
da daxewa ina son in aurar da babbar 'yata. Kuma na rasa wanda 
zan aura ma ita domin ina neman na kirki mai jin tsoron Allah. 
Amma Liman ya ba ni shawara kuma na yi aiki da ita. Na samu 
wannan saurayi a tsakiyar dare shi kaxai cikin Masallaci yana 
sallah a lokacin da duk ire-irensa suna gida suna bacci. Don haka 
na aura masa da 'yata kuma na yanka masa wani babban gari 
daga cikin masarautata. 

A nan ne fa gogan naka ya sunkuyar da kansa yana kuka, 
yana faxi a zuciyarsa, wannan fa sallar qarya ce na yi Allah ya ba 
ni wannan alheri. To, ina ga na yi sallar gaskiya! Ya Allah daga 
yau na daina duk wani aikin assha, kuma zan riqa sallar dare har 
iya tsawon rayuwata. To, kun ji labarin "Katar" da ake cewa: Allah 
ya yi muna gamon Katar. 

Darussa: 

- A rana xaya Allah kan yi bature. Duk halin da ka ga mutum a 
cikin sa kada ka yanke masa qauna. Idan yana da rabo 
watarana Allah zai shirya shi. 

- Kada ka ruxu kawai da zahirin mutum. Da yawa akwai rina a 
qarqashin kaba ba ka sani ba. 

3.Allah ya La'ani Shaixan 

Wani mutum ne aka yi a wani gari. Kullum abokansa sai su 

la'ani Shaixan, shi kuma yana kushe su. Yana cewa, me ya yi 
maku? Wanda ba ku tava ganin sa ba balle ku ce ya cuce ku! Ana 
haka watarana sai ya yi mafarki. Ya yi mafarkin ya haxu da 
Shaixan a wata unguwa. Shaixan ya gode masa bisa kariyar da 
yake ba shi. Ya kuma taya masa cewa, ya zo ya rakashi zuwa 
wani gari ta cikin sararin samaniya. Shexan kuwa ya goya shi 
suka shilla zuwa sama. Can suna cikin tafiya sai ya ji fitsari yana 
damun sa. Sai ya roqi Shaixan ya xan saurara ya sauka ya yi 
fitsari. Shaixan ya ce, haba! Kai ba abokina ne ba? Mene ne 
matsala don ka yi fitsarinka a kan bayana? Sai ya ce, ai ba zai 
yiwu ba. Shaixan ya lallashe shi har ya amince ya kwarara 
fitsarinsa. Yana gamawa sai ya farka, ya tarar duk ya jiqe 
shimfixarsa da fitsari. Buxa bakinsa sai ya ce,"Allah dai ya la'ani 
Shaixan". 

Darasi: Shaixan magiyinmu ne bayyananne. 


4.Sanin Gaskiyar Mutum Sai Allah 

A wata Makaranta ne aka sace Alqalamin wata xaliba. Sai ta 

kai qara a wurin Malaminsu. Malam ya hana kowa fita daga cikin 
aji har sai an caje jakar kowa an gano wadda ta xauki wannan 
Alqalami. Da aka zo kan wata yarinya sai ta qi bari a buxa 
Jakarta. Aka yi juyin duniya ta ce ita ba za ta bari a yi cajin Jakarta 
ba. Da aka matsa mata sai kawai ta fara kuka. 'Yan ajin duka sun 
xauka ita ta yi satar nan. Saboda haka aka ce aje ofishin 
shugaban Makaranta. Da suka zo Hedimasta ya tambaye ta, me 
ya sa kika yi sata? Sai ta ce, idan kowa ya fita zan gaya maka. 
Hedimasta ya yi umurni kowa ya fita aka bar su su biyu a cikin 
ofis. Ko da suka fita sai ta buxe ma sa Jakarta. Babu abin da ke 
ciki sai gutsattsarin biredi da guntayen biskit da 'yan Makaranta 
suka ci suka zubar. Hedimasta ya ce, me nake gani a nan? Ta ce, 
wallahi wannan abin da nake tsinta kenan a kullum idan na je 
gida mu ci ni da mahaifiyata da qannena. Domin Mahaifinmu ya 
rasu ba mu da kowa sai Allah! Shi ne na ji kunyar a buxa wannan 
jakar a cikin aji abokaina su yi mani dariya. 

Darasi: Ba kowa ne yake iya bayyana uzurinsa ba. Ka kyautata 
ma mutane zato. Sanin gaskiyar mutum sai Allah. 

5.Rabo Min Indillahi 

Wata baiwar Allah ce ta nemi kuxi don yin lalurar biki daga 
wurin mijinta. Ta ce masa, Maigida, ina da buqatar kuxi don zuwa 
bikin qanwata idan Allah ya ba ka. Buxar bakinsa sai ya ce, ki je 
ki, ke ma Allah ya ba ki mana! 

A cikin jin zafin maganar mijinta ta fita ta goya xan qaramin 
yaronta ta nufi hanyar garinsu inda ake biki. A cikin dajin da ke 

tsakanin garin mijinta da garin iyayenta sai ta ji kukan Zaki 
wanda ya ta da ma ta hankali matuqa. Sai ta samu wani wuri mai 

sarqaqiyar bishiyoyi ta vuya a cikin sa. 

Ana haka sai 'yan fashi suka biyo xauke da kuxaxen da suka 

karva daga hannun mutane, suka zo kusa da wurin da take vuya 
suka shimfixa wani babban zani suka zuba kuxin suna shirin 
rabawa a tsakanin su.Wannan Mata ba ta san da su ba, kuma ba 
ta ji xuriyarsu ba. Ba ta kuma san sadda ta kwance yaron da yake 
goye gare ta ba saboda tsoro da firgici da take ciki. Shi kuma 
yaron da ya ji an kwance shi daga zanen goyo sai ya rarrafa ya zo 
ta bayan Sarkin varayi ya dafa kafaxarsa, ya ce, Baba! Da 
waiwayawar sa ya ga xan qaramin Yaro ya dafa kafaxarsa a cikin 
dokar daji sai ya xauka yaron xan aljannu ne. Nan take ya qwala 
ihu! Shi da 'yan tawagarsa duk suka ce, qafa me na ci ban ba ki 
ba! 

A lokacin da wannan Mata ta ji ihun su da qarar sheqawar 
su sai ta lura yaronta ba shi a tare da ita. Ko da ta sheqo sai ta 
gan shi a tsakiyar kuxin varayi yana wasa abin sa. Ta duba gabas 
da yamma ba ta ga kowa ba, sai ta xauki kuxin da yaron gaba 
xaya ta goya a bayan ta, ta nufi hanyar gidan mijinta cikin 
hanzari babu saurarawa. Da ta iso gida sai ta sauke yaronta, ta 
nemo qatuwar Kwalla ta zube kuxin nan. Da Maigida ya shigo sai 
ta kira shi ta nuna masa. A cikin ta'ajjubi ya ce mata, wa ya ba ki 
wannan? Sai ta ce, wa ka ce in je ya ba ni?! 

Darasi: Ka iya bakinka. Kuma ka sani ba abinda Allah bai iyawa. 

6.Takalmin Buba Xanbauri 

A wani gari da ke gavar teku mai suna Tarabulus aka yi wani 

mashahurin attajiri, xan kasuwa, marowaci, da ake kira Alhaji 


11 



Buba Xanbauri. Yana da wasu tsofaffin takalma da ya kasa 
canjawa saboda matsolancinsa. Saboda yawan faci da ya yi ta yi 
masu, takalman sun yi nauyi sosai. Sun kerkece ta ko ina, amma 
ba ya iya rabuwa da su, don kada idan ya cire su ya ba wani. Duk 
garinsu kowa ya san da waxannan takalman nasa har akan buga 
misali da su. 

Watarana Alhaji Xanbauri ya yanke shawarar rabuwa da 
takalman nan nasa don ya huta da tsegumin mutane. Xanbauri 
ya xauki takalminsa ya ajiye shi a wani makewayi inda mutane ke 
zuwa don biyan buqatarsu. Ya ce, wataqila a samu wani 
mabuqaci da zai xauka. An yi daidai wani xan Sarki ya shiga 
wurin ko da ya fito varawo ya xauke takalminsa. Da Askarawa 
suka ga takalmin Xanbauri sai suka je suka kama shi suka 
tuhumce shi da xaukar takalmin xan Sarki, suka yi masa 
matsiyacin duka sannan suka kai shi ga Alqali aka sa ya biya 
kuxin takalmin da aka sace, kuma aka xaure shi. Daga bisani aka 

sake shi kuma aka ba shi takalminsa. 

Sai ya je ya jefa su a cikin Juji. A kan hanyarsa ta dawowa 

gida ya shiga kasuwa ya sawo wasu irin manyan kwalaben qarau 
da turaren Almiski a cikin su, da nufin idan ya dawo gida ya aika 
da su qasar waje don a sayar ya samu gagarumar riba. Da ya zo 
gida ya shanya manyan kwalaben nan a tsakar gida sai ya ji ana 
sallama. Kafin ya amsa sai ya ji an qyaro masa takalminsa ana 
cewa, ga takalmanka nan varawo ya sace, na tsinto maka su. 
Qyararas! Takalman sun faxa kan kwalaben turare duk sun kashe 
su. Ya ruga da gudu bai ga kowa ba. Ashe wani bawan Allah ne ya 
san shi kuma ya yi haka da kyakkyawar niyya don ya yi amanna 
Xanbauri ba zai iya yar da takalminsa ba. Kuma tun da ya jefa 
masa su ya tafiyar sa. 

Alhaji Xanbauri ya ji duk ya tsani takalmin nan sai ya jefa shi 
a wata magudanar ruwa kusa da gidansa, yana ganin ya huta ba 
wanda zai sake ganin takalmin. Bayan 'yan kwanaki kaxan sai 
magudanan ruwa na gari duk suka toshe. Aka zo da ma'aikatan 
shara suka tone magudanai, sai suka tsinci takalmin Alhaji 
Xanbauri. Nan take aka kai qarar sa ga Alqali, ya sa aka yi masa 
bulala gami da tara, da zaman fursuna na wata xaya. Bayan ya 

qare zaman fursuna sannan aka hannunta masa takalminsa. 

Alhaji ya shiga damuwa matuqa. Ya zauna ya yi tunani sai 

ya je ya jefa takalmin nasa a teku. Bayan ya wuce wani mai 
kamun kifi ya zo da homarsa. Garin kama kifi sai ya farauto 
takalmin Alhaji. A ransa sai yace, lallai waxannan takalman sato 
su aka yi. Bari in maida ma sa da shi na san zai ji daxi sosai. Da 
aka kawo masa shi. Sai ya xora shi a kan Katanga don ya sha iska 
kafin ya yanke shawarar yadda zai yi da shi. Sai wata Mage ta zo 
ta gan shi kamar nama ta sharva ta ruga aguje tana tsallaka 
gidajen mutane. Ko da ta yar da shi sai ya faxa kan wata mata 
mai ciki, ta firgita ta suma har ta yi varin cikin nata. Maigidanta 
ya xauki takalmin nan ya nufi kotu wurin Alqali. Aka kira Alhaji ya 
yi rantsuwa bai san yadda aka yi ba, amma kuma shaidu sun 
tabbatar takalminsa ne. Don haka, alqali ya yi masa tara, sannan 

ya sa shi biyan diyya, ya mayar masa da takalminsa. 

Kashegari sai Xanbauri ya fita bayan gari da nufin ya yi gina 

ya rufe takalmin nan ya huta. Da ya tafi bayan gari bai sani ba an 
yi kisan kai, kuma an tarar da wata jakar kuxin wanda aka kashe 
an rufe ta cikin qasa daidai wurin da aka yi kisan. Don haka sai 
Askarawa suka lave suna jiran wanda zai zo ya tona don ya xauki 
kuxin su kama shi, tun da sun san shi ne ya yi wannan 
ta'addanci. Da ya zo sai ya ajiye takalminsa, ya sa fartanya yana 

gina. Sai suka yo wuf! Suka ce, da wa Allah ya haxa su ba da shi 

ba. Xanbauri ya sha xan karen duka kuma ya kasa kare kansa. 

Daga qarshe aka kai shi wurin Alqali ya xaure shi tare da biyan 

tara mai nauyi wadda ta kusa ta tsiyata arzikinsa. 

Da Alhaji ya ga duk dabaru sun qure masa, sai ya bari sai da 

dare ya raba ya fito ta jikin gidansa yana gina don ya rufe 

takalmin nan, sai maqwauta suka ji qarar fartanya suka fito suka 

kama shi sai ya ce, shi fa yana gina ne don ya rufe takalminsa. Ba 

su yarda ba. Suka ce daman jiya an kama shi da satar takalman 

xan Sarki don haka suka kira Folisawa suka kama shi. Kuma 

qarshen labarin dai ba ya da daxi. 

Daga qarshe Alhaji Xanbauri ya tafi da kansa wurin Alqali ya 

kai qarar takalminsa. Ya ce ma Alqali don Allah ka rubuta takardar 

barranta tsakani na da wannan la'anannen takalmi. Ya azabtar da 

ni, ya halaka mani dukiya, kuma ya zubar min da mutunci. Daga 

yau ba ni ba shi, kuma duk abinda ya janyo babu ruwana. 

Darasi: 


- Rowa sanadin tsiya ce 

- Wanda bai ji bari ba ya ji hoho! 

- Wanda ya taka sawun varawo shi ma varawo ne 


7.Bayan Wuya Sai Daxi 

A babban birnin Bagadaza ne, kuma a shekara ta 508 wata 

irin fatara da halin qunci suka kama wani bawan Allah ana ce da 

shi Ahmad Ibnu Miskin. Ya ba da labarin cewa, a wannan shekara 

sai da ya sanya gidansa da yake cikin sa tare da iyalinsa a 

kasuwa don neman samun sa'ida. 

Ana haka watarana ya fita daga gidansa ko karin kumallo 

bai samu yi ba domin ba a tashi da komai ba, ban da ruwan sha a 

gidan. Da ya haxu da wani abokinsa sai ya koka masa irin halin 
da yake ciki. Aka yi sa'a ya xauko fallen gurasa guda biyu an 
shimfixa Zuma da Madara a tsakanin su ya miqa masa, ya ce, ka 
je ka karya kumallo da wannan. Gogan naka sai ya ga ba zai iya 
cin wannan kayan daxi alhali ga 'ya'yansa can suna jan ciki 
saboda yunwa ba. Don haka sai ya juya zuwa gida yana cike da 
murna. 

Bai yi nisa ba sai ga wata baiwar Allah xauke da yaro ta 
tsayar da shi. Ta ce masa, ya kai wannan bawan Allah, ka dubi 
Allah ka taimake ni. Wallahi ba ni da kowa a duniya sai Allah. 
Mijina ya rasu, kuma wannan yaron da ka gan shi maraya ne, 
yana jin yunwa. Ahmad ya xaga kai ya kalle ta sai ya ga idanun 
yaron ba abin da suke kallo sai gurasarsa. Sai da ya yi niyyar ya 
sadaukar ya ba ta gurasar nan sai kuma ya tuna nasa 'ya'ya. Ya 
rinqa batun zucci, ya qulla wannan sai kuma ya warware. Kamar 
daga sama sai ya ji zuciyarsa na cewa, ka ba ta, Allah zai saka 
maka. Da ya miqa mata gurasar sai ta fashe da kuka saboda 
murna da jin daxi. Shi kuma ya juya damuwa ta lulluve shi ta ko 
ina. 

A kan hanyarsa kuma sai ya gamu da wani mutum xan 
unguwarsu sai yake ce masa, kana ina ne tun xazu ga baqi can 
qofar gidanka suna neman ka? Ni?! Ahmad ya faxa cikin tashin 
hankali. Ya ce, eh. Ga wasu mutane can daga birnin Dimashqa 
suna neman ka. A nan fa Ahmad ya sake shiga wani tashin 
hankali. Domin kuwa da me zai tarbi waxannan baqi shi da yake 
ko Garin Kwaki bai aje a gida ba! Ya yi ta saqe saqe a cikin 
zuciyarsa, kamar ba zai je gidan ba. Amma ya daure ya isa. Da ya 
zo ya tarar da wani dattijo kamili a qofar gidansa tare da wasu 
matasa sun jawo masa jerin raquma iyakar ganin ka. 

Da suka gaisa, dattijon ya tambaye shi labarin mahaifinsa 

Al-Miskin, sai ya ce ai ya cika tun sama da shekaru talatin. Dattijo 

ya jajanta masa sannan ya faxa masa dangantakar da take 

tsakanin su. Ya ce, ai ni babban amininsa ne. na san ka tun kana 

yaro qarami sosai. Sannan ya labarta masa yadda ya karvi rancen 

kuxi daga hannun mahaifin nasa amma da sharaxin zai yi 

kasuwanci su raba riba. Ya ce, a cikin ikon Allah sai kuxin duk 

suka salwanta. Jin kunyar mahaifinka ya sa na bar garin nan zuwa 

birnin Dimashqa. Kuma tun da na tafi Allah ya yi mani buxi na 

samu arziki da wadata daidai gwargwado. Ya ce, tun a lokacin na 

ware masa kuxinsa na sa ake juya su. Duk abin da ka gani a nan 

raqumansa ne kuma ma ga sauran canji a hannuna. Ya kawo 

wasu maqudan kuxi ya hannunta masa. Da aka wayi gari ya juya 

ya kama hanyar komawa gida ko tukuici bai karva ba. 

Ibnu Miskin ya ci gaba da ba da labarin cewa, ya xauki duk 

wani mataki na godiyar Allah bisa wannan ni'ima. Da farko dai ya 

nemi wanda ya ba shi gurasar nan ya saka masa. Sannan ya 

nemo wannan baiwar Allah ita da marayanta ya kyautata masu. 

Kai, duk da wanda ya ba shi labarin zuwan baqin nan sai da ya yi 

masa kyauta mai mantar da talauci. Sannan ya ci gaba da 

kasuwanci yana juya kuxinsa kuma yana yawan alheri. Har ta kai 

ma duk wani aikin taimako ba ya da wata madogara in ba shi ba. 
Ana cikin haka ne sai Shaixan ya so ya samu sa'ar sa. Ya 

fara nuna masa cewa, ai ladarsa ta yi yawa a yanzu. Watakila ma 

takardun aikinsa sun cika da lada ba sauran wurin da ya rage da 

za a ci gaba da rubutawa. Da Allah ya so shi da rahama sai 

watarana ya kwanta ya yi mafarki. Aka nuna masa an yi tashin 

Alqiyama. Sai ya ga ana ta auna ayyukan mutane, kowa yana 

xauko nasa yana kawowa ana auna masa. Da aka zo kan sa sai 

aka ce ya fara xora zunubinsa a kan sikeli, sannan aka ce ya xora 
ladarsa. Da farko ladarsa ta rinjayi zunubinsa. Amma sai wani 
Mala'ika ya zo yana qara binciken kayan ladarsa. Ya riqa fitar da 
wasu ababe baqi qirin kamar 'yan qananan duwatsu masu xan 
karen nauyi yana cewa, ban da wannan, a cire shi, Riya ce. Har 
sai da ladarsa ta koma kamar auduga ba nauyi, kamar iska zai 
xauke ta. Don haka vangaren zunubi ya rinjaya. Sai ya fashe da 
kuka. Can sai ga wani Mala'ika ya zo yana cewa, a saurara! 
Wannan bawan Allah yana da wani aikin alheri da Allah ya ba mu 
ajiyar sa. Sai ya fito da gurasa guda biyu ya xora masa a kan 
aikinsa. Nan take sai sikelin ya danqara ya yi qasa amma bai iya 
rinjayar zunubin ba. Sai wani kuma ya taso ya ce, akwai abu xaya 
da ya rage masa wanda ba a zo da shi ba, ku dakata in xauko. Sai 
ya zo da wata 'yar qaramar kwalba ya fito da ita ya riqa xiga 
ruwan da ke ciki a kan kayan lada. Ya ce, wannan hawayen matar 
nan ne na farin ciki da ka sanya ta. Yana cikin xigawa sai sikelinsa 
na dama ya rinjaya. Mala'iku suka ce, Ma sha Allah! Yanzu kam ya 
tsira. A nan ne ya zabura ya farka daga barci. 

Darussa: 

- Kada ka tava yanke qauna daga rahamar Allah. Bayan wuya sai 
daxi. 

- Idan ka samu ni'ima ka fara tuna iyalanka. 

- Har abada na-Allah ba su qarewa 

- Ka riqe Amana sai Allah ya taimake ka. 

- Wanda ya taimaki wani Allah zai taimake shi. 

- Idan ka ci bashi da nufin biya Allah zai biya maka. 

- Idan Allah ya yi maka ni'ima ka gode masa. 

- Ka yi alheri. Ko ba ka ci moriyarsa ba 'ya'yanka za su ci a 

bayanka. 


17 



Komai za ka yi ka yi don Allah. Amma fa kada ka ruxu da yawan 
aikinka. 

Qaramin aiki da kyakkyawar niyya ya fi babban aiki da aka yi shi 
bisa riya. 

Hattara da tarkon Shaixan. 

Idan Allah ya so ka, ko a mafarki sai ya yi maka ishara. 

Nuni ya ishi mai hankali. 

Sadakar abinci ta fi komai amfani ranar Algiyama. 


18 



S.Labarin Mai Gurasa 


Abu Musa Al-Ash'ari xaya ne daga cikin Sahabban Manzon Allah 
Sallallahu Alihi wa Sallam. A lokacin da ajali ya zo masa ya yi wasici ma 
'ya'yansa yana cewa, ku riqa tunawa da labarin "Mai Gurasa". Sai suka 
ce masa, wane ne Mai Gurasa? Sai ya ba su wannan labari: 

Wani malami ne daga cikin An-Nasara ya kevanta daga jama'a 
yana bautar Allah tsawon shekaru saba'in. Ana haka watarana ya shiga 
cikin gari sai ya haxu da wata karuwa ta ba shi sha'awa. Shaixan ya 
rinjaye shi ya auka mata, ya kuma ci gaba da yin savon Allah da ita har 
tsawon mako guda. Daga bisani kuma sai Allah ya sake jefa masa son 
ibada. Ya je ya nemi wasu bayin Allah abokan ibada su goma sha biyu 
ya shiga a cikin su. Da dare ya yi wani bawan Allah ya zo ya raba masu 
gurasa guda goma sha biyu kamar yadda ya saba. Banasare ya samu 
amma xaya daga cikin su bai samu ba. Sai ya sadaukar da tasa 
gurasar ya agaza ma wancan don kada ya kwana da yunwa. A cikin 
dare sai ciwon ciki ya kama shi. Bai sani ba ashe wannan daren shi ne 
ajalinsa. Da ya cika sai aka xauko ibadarsa ta shekara saba'in aka xora 
ta kan sikeli tare da lalatar da ya yi da karuwa ta kwana bakwai, sai 
lalatarsa ta rinjaya. Sannan sai aka xauko ladar sadakar gurasar da ya 
yi a darensa na qarshe a duniya alhalin yana da bukata. Sai ladar 
sadakar ta rinjaya. Da haka ya samu ya tsira ya shiga aljanna. 

Darussa: 

- Kada yawan ibadarka ya ruxe ka. Kai dai nemi cikawa da imani. 

- Babu abin da yake kawo yardar Allah, ya nauyaya ma'auni kamar 

kyautata ma jama'a, musamman kuma sadakar abinci. 

- Bayin Allah mutanen kirki ba su fi qarfin Shaixan ba, sai idan 

Allah ya taimake su. 


19 



9. 'Yanci ya fi Kuxi 


Wani Alhaji ne yake tare da iyalinsa. Kuma yana kiwon irin 
tsuntsun nan mai yawan surrutu wanda ake kira Aku. Aku a cikin Keji 
yake, amma kuma babu irin nau'in abubuwan jin daxi da Alhaji ba ya 
sayo masa. Ana haka watarana sai ya tashi tafiya qasar Indiya. Sai ya 
nemi kowane mutum daga cikin gidansa ya faxi abin da yake son ya 
sawo masa idan ya tashi dawowa. Suka zo kowa ya faxi irin tasa 
buqata. Har Alhaji zai tafi, sai ya ce af! Ai ga Aku nan bai faxi tasa 
buqatar ba. Aku ya ce, ni babu abin da nake son ka sawo mani. Amma 
ina da 'yan uwa a can. Ina son idan ka haxu da su ka ce ina gaishe su. 
Kuma ka sanar da su halin da nake ciki, ina nan lafiya lau. Alhaji ya yi 
sallama ya tafi abin sa. 

A cikin tafiyar tasa kuwa, cikin ikon Allah sai ya ga wani babban 
gandun daji babu abin da ke cikin sa sai tsuntsayen Aku. A nan ne ya 
tuna da wasicin Akunsa. Sai ya tsaya ya kalli wani daga cikin su, ya ce 
masa ina da saqo daga wani xan uwanka wanda ya ce a gaida ka. Aku 
ya ce, yana ina halan? Maigida ya ce, yana can gida a tare da iyalina. 
Ya ce, a wane hali yake ciki? Ya ce, lafiyar sa qalau, ba shi da damuwa 
kowace iri. Duk mutanen gidan kowa yana son sa. Kuma ma har mukan 
zauna mu yi fira da shi. Aku ya ce, halan sau nawa yake zuwa gidanku 
ne? Ya ce, ai a cikin gidan yake ba ya zuwa ko ina. Aku ya ce, ba ya 
zuwa ko ina kamar ya ya? Maigida ya ce, ai a cikin Keji muka ajiye shi. 
Sai Aku ya yi wata irin zabura, ya qwala ihu. Nan take ya faxi matacce. 
Alhaji ya damu matuqa da abin da idonsa ya gane masa. Ya haqiqance 
lallai wannan xan uwan Akun da ke gidansa ne, kuma ya gane cewa, 

baqin cikin halin da xan uwansa ke ciki ne na rashin 'yam da ya samu 
labari ya zama ajalinsa. 

Da Alhaji ya dawo gida ya raba ma kowa tsarabarsa. Aku ya yi 
masa sannu da zuwa, ya ce, ina fatar ka isar da saqona. Alhaji ya ce, 
lallai haqiqa na isar da saqonka amma kam sam ban ji daxi ba. Da na 
sani ma da ban isar da saqon naka ba. Aku ya ce me ya faru halan? Ya 
kwashe labarin gaba xaya ya faxa masa. Jin haka sai wannan Aku ya yi 
irin waccan qyallowar da xan uwansa ya yi, nan take ya faxi matacce. 
Alhaji ya ji ciwo matuqa kuma ya shiga damuwar rasa xan tsuntsunsa 
mai xebe masa kewa. Amma ya haqura ya xauke shi cikin baqin ciki shi 
da iyalansa suka kai shi a cikin wani juji suka zubar da shi. Juyawar 
Alhaji ke da wuya sai Aku ya miqe ya dagargaje ya gyara fukafukansa 
yana shirin tashi. Alhaji ya waiwayo ya ce, haba xan tsuntsuna! Mene 
ne haka kuma? Ashe ba mutuwa ce ka yi ba? Aku ya ce masa, a'a. 
Wannan sakamakon tsarabar da ka zo mani da ita kenan. Wancan 
tsuntsun ma da ka gani a qasar Indiya ba mutuwa ne ya yi ba, ya dai 
ba ka saqo ne ka isar mani yadda zan yi in samu 'yancina. Yanzu kuma 
Alhamdu lillahi ka ga tafiyata. Na gode da duk alherin a kuka yi mani 
kai da iyalinka. Sai watarana. Ya tashi ya bar Alhaji da iyalinsa da 
salallami. 

Darussa: 

- Allah mai yawan hikimomi ne a cikin halittunsa 

- Kada ka raina hankalin wani. Ko da a cikin dabbobi sai a samu 

wanda zai sai da ka. 

- Babu wata ni'ima a duniya da ta kai 'yanci. Dukjin daxin da babu 
'yanci a tare da shi ragagge ne. 

10. Baki Mai Yanka Wuya 


A wani gari da ake kira Naisabur aka yi wani qasurgumin varawo 
wanda ya yi suna wajen fashi da makami. Ya tare wata babbar hanya 
yana kashe mutane masu wucewa. An yi juyin duniya domin a kamo 
shi amma abin ya faskara. Watarana sai Sarki ya yanke shawarar yi 
masa afuwa har ma da ba shi muqami don ya zo ya yi saranda a zauna 
lafiya. Sarki ya sa aka yi shela cewa, ya ba da aminci ga wannan xan 
fashi idan ya kawo kansa. Hakan kuwa aka yi. Xan fashi ya ajiye 
makaminsa ya koma cikin muqarraban Sarki. 

Watarana suna zaune ana cin abinci ana fira sai aka kawo naman 
gasasshen tsuntsu, sai xan fashin nan ya sa hannunsa ya xauki naman 
tsuntsun nan sannan ya fashe da dariya. Sarki ya yi mamaki kuma ya 
tambaye shi dalilin dariyarsa. Xan fashi ya kada baki ya ce, wani 
bawan Allah ne na tuna da shi da ya tava yi min wata irin wauta. Sarki 
ya ce, kamar yaya? Ya ce, a lokacin da ina fashi da makami ne wani 
wawan mutum ya zo zai wuce, sai na tare shi, na neme shi ya kawo 
duk abin da yake hannunsa. Bayan ya ba ni duk kuxin da yake da su 
sai na ce masa ya cire tufafinsa. Ba don yana so ba ya cire su gaba 
xaya ya koma tsirara. Har ya juya ya tafi sai na sake kiran sa. Haka 
kawai rashin imani ya taso mani sai na ji ina son in kashe shi. Ya roqe 
ni don Allah in qyale shi na ce, sam ban san haka ba. A lokacin da zan 
cire wuyansa sai irin wannan tsuntsu ya shuxa zai wuce, saboda tsabar 
wauta sai ya kira tsuntsun wai ya yi masa shaida cewa, ni na kashe shi. 

Ran Sarki ya vaci matuqa da jin wannan labari, da irin rashin 
tausayin da varawon ya nuna ma wannan bawan Allah. Sai ya ce, 


22 



alhamdu lillahi. Daman ni na amintar da kai ne don ba ni da wata 
shaida qaqqarfa cewa ka tava kashe wani. Amma yanzu tun da yake 
wannan tsuntsu gasasshe ya yi shaida a kan ta'addancin da ka yi ma 
wannan bawan Allah, kuma kai ka tabbatar da wannan shaidar tasa 
babu makawa yau zan xauki fansa a kan ka. Nan take kuwa ya sa 
askarawa suka kama shi aka lanqwashe hannuwansa ta baya aka 
xaure shi. Sannan aka yi shela kowa ya zo domin shaidar yadda za a 
tsire shi. Aka kira Sarkin sara ya tsire shi sannan ya cire kansa, jama'a 
suna tafi suna murna. Allah ya hutar da kowa da sharrinsa. 

Darasi: 

- Baki shi ke yanka wuya. 

- Duk abin da kake yi ka sa tsoron Allah, kuma ka ji tsoron ranar da 

Allah zai kama ka 

- Azzalumi komai ta daxe watarana sai Allah ya kama shi. Rana xari 

ta varawo, xaya ta mai kaya. 

- Tausayi sifar mutanen kirki ce 

11. Labarin Wanda ya Mutu Ya Taso 

A cikin Littafin Ibnu Kasir na tarihi mai suna Al-Bidaya wan-Nihaya 
ya hikaito labarin wani mashahurin malami da ake kira "Mai Likkafani". 
Zanannen sunansa shi ne, Muhammadu xan Yahaya. Amma an raxa 
masa sunan "Mai Likkafani" bayan da ya yi wata doguwar suma har 
aka xauka cewa ya mutu. Mutane suka taru aka yi jana'izarsa. Bai 
farfaxo ba sai cikin dare. Ko da ya farka sai ya ji an xaure shi ta ko ina, 
ga shi kwance a cikin qabari, ga itatuwa an gitta a saman sa. Babu 
yadda zai yi ya iya fita. Ana cikin haka, sai Allah ya kawo wani varawo, 
irin masu satar likkafani, lura da cewa sabon qabari ne sai kawai ya 
tona qabarin don ya cire masa sutura ya gudu da ita. Varawo yana 
gama tona kabari sai ya ga mutum ya miqe zaune. Sai kawai ya ce 

qafa me na ci ban ba ki ba? Shi kuma Malam Muhammadu xan Yahaya 
sai ya miqe ya yi lage da likkafaninsa ya dawo gida. A cikin dare ya 
qwanqwasa qofar gidansa, suka ce wane ne? Ya ce, ni ne maigidan 
nan. Hankalinsu ya tashi matuqa amma kuma sai suka ji muryarsa ce. 
A cikin fargaba suka buxe qofa sai suka haqiqance shi xin ne. lyalansa 
suka yi ta murna, ana cewa ya mutu ya taso. Daga nan ne aka sa ma 
shi suna "Malam Mai Likkafani". 

Darussa: 

- Babu wanda zai je lahira har sai ajalinsa ya cika. 

- Da yawa abin da ake gudu yake zama abin qauna. Kamar yadda 

Bahaushe ya ce, "Wani hani ga Allah baiwa". A nan dai varawo ya 
zama shi ne sanadin dawowar malam "Mai Likkafani" zuwa 
duniya. 


12. Qarya Mugun Hali 

A cikin kundin Shaihun Malami Ibnul Qayyim mai suna Miftahu 
Daris Sa'ada ya ba da labarin wani mutum wanda ya sifaita shi da 
cewa mai gaskiya ne, ya ba da labarin cewa, watarana yana zaune sai 
ya ga wata tururuwa ta zo za ta xaga gawar Fara amma sai ta kasa ta 
tafiyar ta. Kafin a jima sai ta zo tare da wani ayari na 'y an uwanta 
amma ko da suka zo shi kuma ya xauke Farar daga wurin da take. Da 
suka zagaya ba su gan ta ba sai suka tafiyar su. Bayan sun tafi sai ya 
mayar da wannan Fara a wurin da take. Sai tururuwar ta sake dawowa 
ta gan ta, ta koma ta zo da 'yan uwanta. Kafin su zo ya sake xauke ta. 
Da aka yi haka a karo na uku sai 'yan uwan tururuwar nan suka kewaye 
ta, suka yi ma ta gunduwa gunduwa suka tafiyar su. 

Darussa: 


- Qarya babban zunubi ce da Allah ya halicci halittu a kan qyamar 
ta. 

- Sanin gaskiyar mutum sai Allah. Wani hanzari sai a lahira ake 
bayyana shi. 


13. Dogaro ga Allah Jari 

A zamanin zamunna aka yi wani mutum mai suna Hatim Al- 
Asammu. Hatim mutumin kirki ne mai yawan ibada da qanqan da kai 
ga Allah. Yana sha'awar zuwa aikin Hajji sosai amma fa ba shi da guzuri 
ballai kuma abin da zai bar ma iyalinsa. Watarana sai rayuwarsa ta 
nuna masa ya yi tawakkali ga Allah ya tafi zuwa aikin Hajji. Ya yi 
tanadin abinci na kwana uku sannan ya tara su ya nemi amincewar su. 
Dukkan su suka ce ba su yarda ba sai wata yarinya guda xaya daga 
cikin 'ya'yansa, ita ce ta ce ta amince ya tafi, domin su Allah ya ishe 
su. 


Da farko Hatim ya haqura saboda rashin amincewar iyalansa 
amma daga baya wannan yarinyar duk ta bi su ta yi masu wa'azi, ta ce 
da su su bari ya tafi kawai Allah zai ishe su. Hatim ya kama hanya ya 
shiga cikin ayarin masu zuwa aikin Hajji. Ba su daxe da kama hanya ba 
sai kunama ta harbi jagoran ayarin da suke tafiya da su. Hatim ya zo 
ya yi masa tawada sai Allah ya ba shi sauqi. Daga nan sai shugaban ya 
ce da shi, daga yau na xauke maka sha'anin guzurinka. Duk in da 
muka sauka ka zo ka ci abinci tare da ni da iyalaina har mu je mu 
dawo. Hatim ya yi saduda ga Allah mahalicci, ya ce, ya Allah! Wannan 
gatan da ka yi min kenan, saura na iyalaina. 

Da kwana uku suka cika abincin gidansa ya qare, sai duk 
mutanen gidan suka fara kokawa suna zargin 'yarsa da ta ba su 
shawara akan cewa yanzu ga halin da suka shiga. Sai kawai ta yi 
murmushi ta tambaye su, shin maigida mai ba da arziki ne ko mai 
arziki? Suka ce ma ta shi ma kam mai cin arziki ne. Allah kaxai shi ke 
bad a arziki. Sai ta ce, to mai cin arziki ya tafi, amma mai bayar da 
arziki yana nan tare da mu. Don haka ku kwantar da hankalinku. Ba a 
jima ba sai suka ji ana qwanqwasar qofar gidansu, suka buxe sai aka 
ce Sarki yana kiran Hatim don wata bukata. Sai suka ce ai Hatim ya tafi 
aikin Hajji. Da aka gaya ma Sarki sai ya tausaya ma su. Nan take ya 
cire wani zobensa mai daraja da tsada ya aika masu. 'Yan kasuwa kuwa 
sai suka yi tururuwa a qofar gidan suna cinikin zoben domin su je da 
shi qasar waje su sayar su samu riba. lyalan Hatim suka karvi maqudan 
kuxaxe waxanda ko a mafarki ba su tava ganin irin su ba. Suka ci, suka 
sha, suka yi sutura har Hatim ya je ya dawo ya tarar da su cikin ni'ima 
da walwala. 

Da Hatim ya dawo suka zauna cikin raha da nishaxi ana taxi ya 
faxa ma su alherin Allah da ya gamu da shi, su kuma suka kwashe 
nasu labari suka faxa ma sa, kawai wannan yarinya ta fashe da kuka. 
Suka yi mamakin wannan lamari nata. Suka ce, a lokacin da muke cikin 
damuwa kike dariya, yanzu kuma da Allah ya kawo sauqi sai kike kuka? 
Sai ta ce, duk wannan jin daxi da muka samu tausayi ne na xan Adam 
ya janyo shi. To, ina kuma ga Allah Mahalicci idan ya ji tausayin mu! 

Darussa: 

- Wanda ya dogara ga Allah, Allah ya ishe shi. 

- Rama alheri ibada ne 

14. Limamin da ya Sha Mari a Banza 

Wani limami ne ya kawo qara a wurin Sarki, wani talaka ya mare 
shi. A fusace Sarki ya sa aka nemo shi. Da talakan ya zo Sarki ya daka 
masa tsawa yana tambayar sa, me ya sa ka mari Liman? Sai ya 
sunkuyar da kansa ya ce, Allah ya taimaki Sarki, a sallar asuba ne ya ja 
mana karatu mai tsawo har duk muka takura kamar yana sallar 
alkayeji (tarawihi), bai sallama ba sai da rana ta kusa fitowa. Bayan ya 
sallama kuma sai ya ce da mu duk ku sake sallah domin na manta ban 
yi alwala ba! Ai kuwa nan take sai Sarki ya harari Liman, ya ce, ai kuwa 
lallai Liman ka sha mari a banza. Gobe ma sai ka qara! 

Darasi: Idan ba ka da gaskiya kowa ma sai ya fita batun ka. 


15. Riqon Amana 

A cikin kundin tarihin magabata mun samu labarin wani 
amintaccen marubuci da aka yi a qasar Andalusiya tun farkon qarni na 
bakwai na Hijira. A wancan lokaci rubuta littafai babbar sana'a ce 
wadda ake tutiya da ita. Wannan bawan Allah sunansa Muhammad 
Ibnu Gaxxus. Babban aikinsa shi ne rubuta Alqur'anai. Kasancewar 
babu maxaba'a a wancan lokaci, ga shi kuma da kyakkyawan rubutu, 
da iya sanya kalolin tawada waxanda suka dace a kan surori da ayoyi, 
wannan ya sa mutane sukan zo wurin sa daga gari-wa-gari, sarakuna 
kuma sukan yi layi wajen jiran sa ya qare don a saya. An ce ya rubuta 
Alqur'anai da hannunsa waxanda ba za su kasa dubu xaya ba. Kuma 
saboda ficen da ya yi a wannan fanni, Alqur'anin da ya rubuta ana 
sayar da shi sama da Dinari xari biyu, kuxin da ba kowa ne ya mallake 
su ba a wancan lokaci. 

An hikaito cewa, saboda tsare amanarsa, idan ya kammala 
rubuta Alqur'ani sai ya karance shi tukuna don ya tabbatar da babu 
wani kuskure a cikin sa sannan ya sayar da shi. Watarana ya kammala 
rubutawa kuma ya yi bitar sa kamar yadda ya saba sai ya tarar da wani 
xigo guda xaya da ya tsallake bai rubuta shi ba, amma sai ya yi jinkiri 
har ya manta, kuma aka yi sa'a wani mutum ya zo neman Alqur'ani 
daga yankin yamma sai ya saida masa da shi, daga bisani ya tuna 
cewa, ya manta wannan xigo bayan mutumin ya tafiyar sa. A nan ne fa 
ya shirya tafiya zuwa garin da wannan mutumin yake. Sai da ya kwana 
arba'in a kan hanya sannan ya isa. Da ya je ya neme shi ya gyara 
masa rubutun Alqur'aninsa ta hanyar sanya wannan xigo da ya manta 
sannan ya dawowar sa. 

Darussa: 

- Na Allah ba su qarewa har duniya ta qare 

- A da, mutane suna shan wuya kafin su yi ilimi fiye da yau. Ga 
kuma hanyoyin sadarwa masu yawa da muke da su. Domin idan a 
yau ne, ko dai ya hau mota a cikin kwanaki uku ya je ya dawo, ko 
ma ya buga masa waya kawai ya ce, ka rubuta xigo a wuri kaza. 
Kai, a yau ma ko kuskuren ba a samu saboda kofi guda ne ake 

gyarawa sai maxaba'a ta buga miliyoyi irin sa. 

- Addinin nan da wahala aka iso mana da shi. Bai dace mu kasa yin 

qoqarin isarda shi ga na bayanmu ba. 


16. Yau Ma Kunu Za a Sha 

Wata amarya ce aka kai ta xakinta. Aka xauki wani xan lokaci 
'yan uwanta suna zuwa suna taya ta girki. Daga bisani da suka rage sai 

ta fara yin girki da kanta. Ango kuwa sai santi yake yi saboda daxin 
abincinta. 

Watarana kawai sai ya so ya birge abokansa, ya nuna masu irin 
sa'ar mata da ya yi wacce ta iya girki. Don haka sai ya sanar da ita tun 
da dare cewa, gobe da rana zai zo da abokansa don su ci abinci a cikin 
gidansa. 

Da aka wayi gari zai fita ya sake tuna mata cewa, yau fa akwai 
baqi. Sannan ya kawo kuxin cefane ya ba ta, ya fita zuwa nasa sha'ani. 
Ita kuma saboda quruciya bayan da ta gama dama kunun safe sai ta 
kwanta ta yi ta bacci abinta. Tashin ta kawai sai ta ji ladan yana kiran 
sallar azahar. Kamar ba a yi komai ba sai ta share ta ci gaba da 
sha'aninta. 

Jim kaxan Ango ya shigo gida cikin murna da xoki ya yi sallama ta 
amsa masa. Sai kawai ya ga ta canja fuska. Lafiya kuwa? Ta ce, ba 
komai. Kin kammala aikin abincin dai? "Ni fa kunu kawai na yi". 
"Kunu"? Ta ce, "Eh, shi nake sha'awar sha". Bai ce ma ta uffan ba, ya 
kaxa kai ya fita. 

Amarya dai ta san ba ta yi daidai ba. Amma kuma tana jiran 
hukuncin da maigida zai yanke mata. Amma kuma me zai iya yi a 
yanzu? Farawa da iyawa, amarya da ragga! Da marece ya yi ta neme 
shi kuxin cefane, sai ya ce "Ai kunu za mu sha". A ranta ta ce, wannan 
kam ai ba komai. Ya ma fi sauqin damawa. Aka wayi gari aka sha kunu, 
da rana kunu, da dare ma kunu. Haka aka kwana uku duk sadda ta 
nemi kuxin cefane sai ya ce ma ta "Ai kunu za mu sha". Da ta gaji da 
haquri da shan kunu sai ta arce zuwa gidansu. 

Da mahaifinta ya gan ta a gida sai abinya ba shi mamaki. Nan 
take ya buga ma mijinta waya yana tambayar sa ko lafiya ya kawo ta 
gida a yanzu? Ya ce, Baba ni ma ban san ta tafi ba. Amma dai ka ji ka ji 
yadda aka yi. Sai ya ce, to shikenan, ka bar ta kawai ba sai ka zo 
xaukar ta ba. Da lokacin fitar sa ya yi sai uwargida ta nemi kuxin 
cefane, sai ya ce "Ai gidan nan yau kunu za a sha". Da yamma ma ya 
ce "Kunu za a sha". Haka suka yi wasu kwana biyu tana shan kunu a 
gidan iyayenta bayan ta kwana uku shi take sha a gidan mijinta. Da ta 
ga cewa, babu sarki sai Allah sai ta sulale ta komawar ta gidan mijinta. 
Shi kuma sai ya yi kamar bai san akwai wani abu ba, ya yi maraba da 
ita, suka gaisa, sannan ya ce ta tashi ta xora masa ruwan zafi yana son 
zai sha kunu! Ai kuwa sai ta fashe da kuka. Sannan ta durqusa tana ba 
shi haquri tana roqon gafarar sa. Suka shirya, ba ta sake yin irin 
wancan ganganci ba. 

Darussa: 

- Akwai hanyoyi da yawa na magance matsala ba sai da fushi ko 
zagi ba. 

- Maigida shi ne takobin daga. Idan babu haxin kansa gida ba zai yi 
kyau ba. 

- Aure akwai daxi, amma fa in an dace da iyaye masu mutunci. 


17. Kishiya Bayan Mutuwa 

Wani mutum ne suna zaune suna taxi da matarsa sai kawai ta 
tambaye shi, yaushe ne za ka yi aure idan na mutu? Sai ya yi 
murmushi, ya ce ma ta, ba zan yi aure ba sai qabarinki ya bushe. Ta ce, 
ka yi ma ni alqawarin haka? Sai ya ce, eh. 

A kwana a tashi ajali ya cim ma matarsa, ta yi jinya kaxan sannan ta ce 
ga garinku. Da aka zo jana'izarta sai ya tuna da alqawarin da ya yi ma 
ta. Don haka bayan sati xaya duk sai ya je ya ziyarci qabarinta ya yi 
ma ta addu'a. Amma abin ban mamaki shi ne a kullum in ya zo sai ya 
tarar da qabarinta xanye kamar jiya ne aka binne ta. Sai da aka yi 
shekaru yana haka, rannan sai ya yi kicivis da qanenta ya zo 
maqabartar da ruwa a jarka. Ya ce, me za ka yi ne halan? Ya ce, ina 
zartar da wasiyyar 'yar uwata ne. Ya ce, me ta yi maka wasici da shi 
ne? Ya ce, ai ta roqe ni ne bayan kowane kwana biyu in kwarara ruwa a 
qabarinta. 

Darasi: Kishi kumallon mata, ko suna kabari suna jin zafin sa. Mu 
tausaya masu. 

18. Yadda Wata Mata ta Hana Mijinta Shan Sigari 

Wata mata ce take tare da mijinta kuma yana shan sigari. Ba ta 
tava yi masa maganar shan sigarin da yake yi ba amma fa abin yana 
damun ta matuqa. Rannan sai ta yi tunanin hanyar da za ta yi masa 
wa'azi ba tare da ya samu wata kafa da zai yi mata gardama ba. 

Watarana suna zaune sai ya xauko karen sigarinsa zai kunna, a 
cikin raha sai ta tambaye shi, nawa ake sayar da karen sigari guda 
xaya? Sannan kuma guda nawa yake sha a wuni? Da ya ba ta amsa sai 
kuma ya qara da cewa, ko kina so ke ma ki fara sha ne? Sai ta ce masa 
a'a. Amma dai ni a matsayina na iyalinka akwai abin da nike sha'awar 
in saya ba sigari ba. Ba tare da jin wata damuwa ba ya yanka mata 
kuxin da zai riqa ba ta a madadin sigari da yake sha. 

A kwana a tashi yana ba ta kuxi duk safiya ashe matar nan tana 
ajiye kuxin nan har suka taru suka yi yawa sosai. Rannan sai ta aika 
aka canjo mata su aka kawo mata sababbin kuxi daga banki. Suna 
zaune suna fira sai ta fito da kuxin, kamar da wasa sai ya ga ta xauko 
ashana za ta qyasta masu. Gogan naka sai ya riqe hannunta. Ba ki da 
hankali ne? A cikin sassauqar murya sai ta ce masa, ba ka san ko kuxin 
me ne ba? Ya ce, ko ma na mene ne ya za ki qona su? Ta ce, ai kuxin 
sigarina ne da kake ba ni. Ni ma yau zan qona su gaba xaya. Nan take 
sai jikinsa ya yi sanyi, ya fara ba ta haquri. Sai ta ce da shi ka ga ni 
yanzu ko na qona waxannan kuxin baa bin da zai same ni. Amma kai a 
duk safiya ta Allah sai ka qona kuxinka a cikin qirjinka kana sanya ma 
kanka cuta wadda a nan gaba ni ne zan zama mai jinyar ka a kan ta. In 
taqaice maku labari dai da haka wannan mata ta shawo kan mijinta ya 
daina shan sigari, aka zauna lafiya. 

Darasi: 


- Abin da sauqi da lumana ba su kawo ba fitina da tashin hankali 
ba su kawo shi. 

- Maganar gaskiya idan an faxe ta yadda ta dace lalle ne za ta yi 
tasiri, ta yi amfani. 

- Yadda Macce take rainon 'ya'yanta hakanan take yi idan tana da 
basira ta yi tarbiyyar mijinta. 

- Da yawa wanda yake aikata laifi amma ba ya jin girman laifinsa 
sai an faxakar da shi. 

- Savo jarabawa ce. Duk ranar da Allah ya xauke ma bawa shi sai 
ya yi masa mafita da zai bar shi. 


19. Wata Balarabiya Mai Fahimta 

Wannan ita kuma Balarabiya ce aka yi mai tsananin hankali da 
fahimta. Tana tare da mijinta da 'ya'yansu guda biyu Macce da Namiji. 
Akwai kuma surukarta; mahaifiyar shi mijin nata a tare da su amma ta 
tsufa sosai, jiki ya yi rauni, gani ya ragu. Saboda tsananin son da take 
yi ma xan nata sai ta riqa zaunar da shi domin su yi labari amma shi ba 
ya fahimtar maganarta da kyau, kuma bay a son irin labaran da take 
kawowa. Al'adar larabawa a wancan lokaci kamar Fulani suke; yawo 
suke yi a cikin daji, su sauka nan yau, gobe su sauka can. Watarana 
sun yi niyyar tashi sai ya ce ma matarsa, ki shirya kayanki amma yau 
nan za mu bar Umma ta zauna nan ko za ta samu wasu da za su kula 
ta, ko kuma idan namun daji sun zo su cinye ta a huta. Matar nan ba ta 
yi ma sa musu ba, kuma ta aiwatar da abin da ya ce, amma sai ta yi 
wata dabara. 

Bai san abin da ke gudana ba sai da suka sauka a wani masauki 
gajiya ta lulluve shi ta ko ina yana neman hutawa, sai ya tambaye ta 

xan qaramin yaronsa kamar yadda ya saba don ya rungume shi yana 
xebe masa kewa har sa'adda bacci ya kwashe shi. Sai ta ce ma sa ai 
na bar yaron a can tare da Umma. "Tare da Umma?" "Ba ki da hankali 
ne"? In ji shi. A cikin ruwan sanyi sai ta ce, a'a. Ai gaskiya ba mu da 
buqata da shi. A bar shi kawai wasu ma za su kula da shi, ko kuma idan 
namun daji sun zo su cinye shi a huta. Sai ya yi shiru bai sake cewa 
komai ba. Sannan ta ce ma sa babu shakka wannan yaron idan ya 
girma zai jefa ka ne a juji, ko ya bar ka a tsohon masauki don Kura da 
Damisa su cinye ka. A nan ne fa hankalinsa ya dawo ma sa. Bai sake 
cewa uffan ba, sai ya manta gajiya, ya ruga ya koma masaukinsu na 
farko in da tsohuwa da yaronsa suke. Isar sa ke da wuya sai ya tarar da 
tsohuwa rungume da jikanta tana yi ma sa wasa cikin nishaxi da jin 
daxi. Ya karvi yaro ya sunbace shi, sannan ya tashi tsohuwa ya riqa 
hannunta suka dawo zuwa sabon masauki. 

Darussa: 

- lyaye ba abin wasa ba ne 

- Duk abin da ka yi ma iyayenka shi ne 'ya'yanka za su yi maka 

- Macce ta gari jigon gida ce 


20. Qarshen Fushi Da-na-sani 

A birnin Zazzau ne aka yi wani attajiri mai yawan fushi. Sunansa 
Tunau. Sau da yawa matarsa takan yi masa nasiha a kan cewa ya rage 
fushi, domin fushi yakan haifar da nadama. Watarana ya dawo gida 
daga kasuwa sai ya tarar da yaronsa Awaisu ya dawo daga makaranta 
yana wasa har ya fasa gilashin taga ta babban zauren gidan. Da 
tambaya aka ce masa Awaisu ne, sai ya ridi wata sanda ya bi shi da 
gudu ya fyaxa masa ita. Awaisu a lokacin bai wuce shekara bakwai ba. 

Ya ruga da gudu yana kuka ya yi wurin mahaifiyarsa. Da ta lura lallai 
Awaisu ya samu rauni a hannu sai ta yi masa tuwon qasa kamar yadda 
aka saba. Amma kafin gobe hannunsa ya kunbura. Ba a sani ba ashe 
sandar da mahaifinsa ya buge shi da ita tana xauke da wata qusa 
wadda ta yi tsatsa a jikinta. Kuma bisa ga qaddara ya buge shi ne 
daidai wurin da wannan qusar take a maqale ga jikin sandar, don haka 
sai dafi ya shiga cikin hannunsa. Ba a vata lokaci ba aka kai shi asibiti, 
likita ya ce dole ne sai an yanke hannunsa. Kuma idan ba a gaggauta 
ba dafin zai rarrafa zuwa cikin jikinsa. Ala tilas, mahaifinsa ya sa hannu 
akan takarda yana kuka, aka yi ma yaron allurar bacci aka yanke masa 
hannu. A lokacin da ya farfaxo ya ga an cire masa hannu sai ya fashe 
da kuka ya ce, a kira masa babansa. A nan ne fa ya yi maganar da ta 
kixima mahaifin nasa. Ya ce, "Baba, wallahi ba zan sake ba. Don Allah 
ka maida min da hannuna"! 

Cikin firgici da takaici da yin da-na-sani mahaifin nasa ya jefa 
kansa daga saman benen asibiti ya faxo, kansa ya fashe. Kafin ka ce 
kwabo ya ce ga garinku. Ita kuma mahaifiyar yaron ganin halin da ta 
shiga sai ta qwala ihu. Yanzu haka dai tana asibitin mahaukata tana 
shan magani. Yaron kuma ya haxiye kaifi biyu: Zafin ciwo da raxaxin 
maraici. 

Darussa: 

- Fushi babban makamin Shaixan ne 

- Wanda ya bi son zuciya lalle ne zai gamu da da-na-sani 

- 'Ya'yanmu jarinmu ne. Kuma babbar ni'imar Allah ce a gare mu. 

Mu kula da su. 

- Ba a son saurin duka musamman ga yara. Rarrashi da lurarwa su 
ne a'ala. 

21. Sata Halastacciya 


A qasar Ingila ne aka yi wani xan sane mai suna Wiliyam. Ba shi 
da aiki sai bin mutane yana lalube aljifansu yana sace masu alabai 
wanda suke ajiye kuxinsu a cikin sa. Yakan bi wurare masu turmutsitsi 
da cunkoso domin ya samu damar da zai sa hannunsa a cikin aljifan 
mutane. To, amma abin da yake ba shi haushi da mamaki shi ne, a 
kullum da ya yi sata nan take ‘yan sanda sun kama shi. Kamar dai da 
xai ba wanda suke fako in ba shi ba. Da yake an jarabce shi da yin 
satar bai tava tunanin barin ta ba. Amma sai ya yi tunanin ya gurgusa 
zuwa wata qasa in da doka ba ta da tsanani kamar Ingila don ya yi 
satarsa a cikin sakewa da walwala. 

Wiliyam ya hau jirgi ya tafi qasar Amurka. Kwanan sa biyu yana 
bibiyar hankulan mutane don ya samu sararin yin sata ba tare da an 
kama shi ba. A rana ta uku sai ya zura hannunsa a aljihun wani mutum 
ya janyo alabai xinsa. Ya yi wuf, zai voye shi a aljihun bayan wandonsa 
sai ya ga wani mutum ya sharve hannunsa. A nan fa mamaki ya ishe 
shi. Sai ya ce, Sorry xan sanda. Wallahi ba sata na yi niyya ba, kuskure 
ne. Sai mutumin ya yi murmushi ya ce masa, ka kwantar da 
hankalinka. Ni ba xan sanda ba ne. Ni ma varawo ne irinka. Ina biye da 
kai tun shekaranjiya kuma na lura da halin da kake ciki. Amma wannan 
irin sata da kake yi ai ba ta da amfani. Ga ta da wahala, kuma nan take 
za a xaure ka. Amma ka zo in koya maka "Sata Halastacciya". 

Wiliyam ya tambayi sunan sabon abokinsa ya ce masa Gidiyam. 
Sannan ya bi shi suka tafi da shi har masaukinsa, ya shirya masa 
yadda za su yi "Sata Halastacciya". Kashegari sai suka fita zuwa gidan 
wani mawadaci mai sayar da kayan barasa suka sace wani akwati ba 
abin da ke cikin sa sai Dalolin Amurka. Maimakon su fita daga gidan sai 

Gidiyam ya ce ma Wiliyam, dakata. Je ka xauko mana kwalabar barasa 
guda uku. Sannan ya ce ya xauko Garmaho wanda suke shan kixe kixe 
ya kunna masa. Wiliyam ya ji tsoro ya ce, to ai a haka abu ne mai sauqi 
mai gidan nan ya zo ya kama mu. Gidiyam ya ce masa, kawai ka sa ido 
ka ga ikon Allah. Suka kuwa yi ta shan barasarsu suna kwasar rawa har 
maigida ya iso. Ga kuxi an fito da su daga akwati an shimfixe a gaban 
su. Da maigida ya iso babu vata lokaci sai ya yi kukan kura a cikin su, 
ya fito da bindiga yana barazanar zai kashe su. Suka yi kamar ba su 
san da shi ba. Sai ya fito da wayarsa ta Salula ya kira 'ya n sanda. Suna 
zuwa, sai ya ce masu, waxannan mutane ne suka shigo cikin gidana 
suna son su yi min sata. 'Yan sanda suka kalli waxannan samarin su 
biyu ba abin da suke yi sai rawa da shan barasa. Suka tsayar da su, 
suka ce me ya faru? Sai Gidiyam ya kada baki ya ce, wannan abokinmu 
ne. Ya gayyato mu nan gidansa, mun yi ma sha'a, muka yi caca muka 
cinye waxannan kuxin nasa. Kawai sai ya fiddo da bindiga wai zai 
kashe mu. 

'Yan sanda suka kalli wurin da kyau sai suka ga kwalaben giya 
guda uku, kuma kowace an buxa an sha, sai suka gaskata abinda 
Gidiyam ya gaya masu. Suka ce ma wannan attajiri, idan ka sake yin 
irin wannan za mu zo mu kama ka. Sun kimtsa za su fita sai Gidiyam 
ya ce, idan kuka bar mu da shi fa lallai kashe mu zai yi. Sai suka ce, to, 
ku zo mu raka ku. Wiliyam da Gidiyam suka shiga gaba 'yan sanda 
suka raka su har inda suke so sannan suka rabu da su. 

Kun ji yadda aka yi wannan "Sata Halastacciya"! 

Darasi: 


- Da yawa waxanda suke yin sata a cikin al'umma amma ba a san 
cewa su varayi ne ba. Kuma satar su ta fi girma da hatsari a kan 

satar 'yan sane da masu yankan aljihu. 

- Akwai fashi da Makami, akwai fashi da Muqami, akwai kuma fashi 

da Wayo da Dabara. 


22. Uba Mai Hikima 

Wani matashi ne ya ji wa'azi a kan haqqin mahaifa. Ya tsima 
sosai, yana son ya biya mahaifinsa haqqin haifuwar sa da rainon sa da 
ya yi. Sai ya zo ya sami mahaifin nasa, ya ce masa: "Baba, yau ina son 
duk abin da kake so a duniyar nan ka gaya min shi. Zan yi maka xa'a 
ba tare da gajiyawa ba". Mahaifin nasa ya yi farin ciki da jin wannan 
magana matuqa. A nan kuma ya so ya koya ma xansa wani darasi mai 
girma. Sai ya ce masa, babu abin da nake sha'awa kamar lemun zaqi. 
Amma ina son kamar guda goma. Nan take yaron ya tashi ya zabura 
cikin kuzari da karsashi ya je kasuwa ya ciko kwando da lemun zaqi. Da 
mahaifinsa ya ga haka sai ya sa masa albarka. Ya ce, ciro min guda 
goma kawai. Ya sa hannu ya zava masa nunannu guda goma. 

Daga nan kuma sai mahaifin ya ce masa, ni ina sha'awar in sha 
lemun nan ne a saman bene. In da ma za ka goya ni ka kai ni can. Yaro 
ya ce, ai ba damuwa. Bismillah. Ya goya shi ya kai shi saman bene. 
Sannan mahaifin ya xauki lemu guda xaya ya kwalxe. A maimakon ya 
jefa a bakinsa sai ya wurga shi qasa. Ya ce ma yaron xauko mani shi. 
Yaro ya sauka ya xauko lemu a cikin mamaki da ta'ajjubi. Isowar sa ke 
da wuya sai ya tarar da mahaifinsa ya sake kwalxe wani, kuma a gaban 
idonsa ya sake wurga shi qasa. Abu dai kamar wasa sai ga shi duk 

lokacin da ya hawo sai ya sake sauka don ya xauko lemun da 
mahaifinsa ya jefa qasa. Nan take fuskar yaron ta fara canjawa. Kafin a 
kai lemu na bakwai yaron ya yi gajiyar haquri ya ce ma babansa, mene 
ne haka kuma Baba? Sai mahaifin nasa ya ce, na san kana son ka rama 
abin da na yi maka ne na alheri da kyautatawa. Ko ba haka ba? Ya ce, 
haka ne Baba. Ya ce, to, a lokacin kana qarami sosai akwai watarana, 
ina zama na a qasa ka sa ni na je kasuwa in sayo maka qwallo. Da na 
kawo maka qwallon sai ka ce a saman bene kake son ka yi wasa da ita. 
Kuma ka ce dole ne sai na goya ka. Da na hawo da kai sama sai ka riqa 
jefa qwallon a qasa kana yi min kuka sai na xauko maka ita. Haka na yi 
ta zirga zirga yadda ka yi a yau tun bayan sallar azahar har aka kira 
la'asar ban ce maka na gaji ba ko na nuna maka damuwa ko qosawa. 

Darussa: 

- Sanin girman haqqin iyaye 

- Kada ka gwale mutum idan bai yi daidai ba. Ka sa hikima a wajen 
lurar da shi da yi masa gyara. 


23. Wani Hani ga Allah Baiwa 

Wasu fatake ne suka yi tafiya a cikin jirgin ruwa wanda yake 
maqare da hajarsu ta kasuwanci. A yayin da suke cikin tafiya suna raha 
suna nishaxi suna tattauna al'amurransu na 'yan kasuwa, sai kawai 
aka ji igiyar ruwa ta yunqura kamar za ta kifar da jirgin. Nan take suka 
shiga taitayin su. Wani ya ba da shawarar a rage ma jirgin lodi domin 
kayan da ya xauko sun yi masa nauyi sosai. Ba tare da tsayawa yin 
shawara ba aka yanke hukuncin a zubar da kayan Alhaji Jatau saboda 
su suka fi zama kusa da gavar teku, kuma daman babu cikakken shiri 
tsakanin sa da manyan 'yan kasuwa. Da Alhaji Jatau ya yi gardama sai 

suka ga ba su da lokacin jayayya da shi a wannan yanayi da ake ciki. 
Don haka, sai aka sa qarti suka wurga shi tare da kayansa cikin teku, 
suka ci gaba da tafiya abin su. 

Alhaji Jatau ya ji kawai kunfan teku yana yawo da shi ba abin da 
yake yi sai Hailala yana neman agajin Mai-sama. Can sai ya ji an jefa 
shi a wani xan tsibiri taqaitacce da babu mutum balai aljani a cikin sa. 
Da ya farfaxo ya dawo hayyacinsa sai ya lura da wasu 'ya n ganyayyaki 
waxanda ya riqa cin su kamar yadda akuya take cin ciyawa. Idan ya 
qoshi sai ya sha ruwan da ke kwarara mai daxi daga tsakiyar wannan 
tsibiri. A rana ta biyu ya saki jiki ya fara sabawa da wurin har ya ciro 
wasu rassan itatuwa ya gina ma kansa 'yar bukka wacce ya tsuguna a 
cikin ta. A rana ta uku sai ya samu wata dabara ya dantse wata 'yar 
makwarara inda 'yan qananan kifaye suke wucewa. Sai ya fara farautar 
su yana gasawa yana yin kalaci. 

Ranar da Alhaji Jatau ya cika kwana bakwai a cikin wannan tsibiri, 
da daddare ya hura wuta kamar yadda ya saba don gasa kifayensa 
sannan ya je wurin tarkonsa don kama wasu. Daga can sai ya hango 
wuta ta kama 'yar bukkar tasa. Da yake abin ba mai yawa ne ba koda 
ya iso bukkar ta qone qurmus. Alhaji Jatau ya damu matuqa da wannan 
ci baya da ya samu. Amma ya yi haquri ya mayar da lamarinsa ga 
Allah Gwanin Sarki. 

A daidai lokacin da alfijir yake ketowa sai wani xan qaramin jirgi 
ya dunfaro tsibirin da Alhaji Jatau yake cikin sa. Da jirgin ya iso sai ya 
ga wasu mutane baqi da bai san su ba. Suka nemi ya shigo jirginsu 
domin su tsallakar da shi. Ya tambaye su, ya aka yi suka san da zaman 
sa a wurin? Sai suka ce, ai mun hangi wuta ne tana ci a wannan yankin 
jiya da daddare, shi ya sa muka gane akwai mai neman taimako. Da ya 

ba su labarin abin da ya faru da shi da 'yan kasuwar da suka wurga shi 
a cikin teku sai suka sanar da shi cewa, wannan jirgi tun a wannan 
ranar da suka jefar da shi ya haxu da 'ya n fashi kuma duk sun kashe 
waxanda ke cikin sa sun yi awon gaba da kayansu. 

Darussa: 

- Shirin Allah gare ka ya fi naka ga kanka. 

- Kada ka cuci kowa. Idan an cuce ka ka nemi haqqinka wurin 
Allah 

- Wani hani ga Allah baiwa ne 


24. Xan Hakin da ka Raina Shi ke Tsone ma Ido 

Wani dattijo ne kuma Malami yake tare da xalibansa. Akwai kuma 
masu yi masa hidima su uku kowanen su gwargwadon iyawarsa da 
qoqarinsa. Watarana Malamin ya kwanta ciwo sai ya yi wasici - 
kasancewar ba ya da xa - ya ce, a bayar da rabin dukiyarsa ga babban 
hadiminsa Manu. Sa'annan kashi xaya cikin uku a bai wa hadiminsa na 
biyu, Habu. Ya ce, kuma kashi xaya cikin tara a bai wa qaramin 
hadiminsa Ado. Bayan da Malamin ya cika aka yi masa lufafi sai rikici 
ya varke a tsakanin xalibansa a kan wa zai gaji kujerarsa ta koyarwa. 
Ana cikin haka ne, wani xan qaramin almajirin Malam mai suna Jibo ya 
zo daga unguwa a kan raquminsa. Ya tarar da wannan rikici ya harxe 
ya yi qamari a tsakanin su. Sai ya ce, shi yana da shawara. Shawararsa 
kuwa ita ce, a duba idan Shehin Malamin yana da wasici a fara zartar 
da shi sannan ayi zancen wanda zai gaje shi. Ko da aka duba Malam ya 
bar wasicin da muka faxi amma fa bai mallaki komai ba sai raquma 
guda goma sha bakwai waxanda yake kiwo. Manyan almajiransa sai 
suka duqufa wajen aiwatar da wannan wasiyya. Amma kuma sai 

matsala ta faru. Domin ba su san yadda zai yiwu a bayar da rabin 
goma sha bakwai ba. Haka kuma sha bakwai ba ta iya rabuwa kashi 
uku ma balai kashi tara. Haka fa xaliban suka wuni suna ta ce-ce-kuce 
a tsakanin su. Daga qarshe Malam Jibo ya kada baki ya ce, ku zo in 
raba maku. Nan take ya xauki raquminsa ya haxa da raquman Malam 
guda goma sha bakwai suka zama sha takwas kenan. Sai ya kira Manu 
ya ce, ka xauki rabin su. Sai ya tafi da tara. Ya kira Habu ya ce, ka 
xauki kashi xaya cikin uku. Sai ya xauki shida. Sannan ya kira Ado ya 
ce, ka xauki kashi xaya cikin tara. Sai ya xauki raquma biyu. Goma sha 
bakwai kenan. Sai raquminsa ya rage, shi kuma ya sake xaukar abin 
sa. 


A nan ne fa duk suka yi cirko cirko, domin Allah ya bayyana masu 
wanda zai gaji Malam Jibo in dai ta fuskar ilimi ake magana. Don haka, 
suka yanke shawara suka xora shi kan kujerar Malam, ya ci gaba da ba 
su karatu. 

Darasi: 


- Xan hakin da ka raina shi ke tsone ma ido 

- Ba a qaryar llimi 


25. Ramin Mugunta 

Wani magidanci ne ya samu ‘yar hatsaniya da matarsa, sai ya 
xauki sanda a cikin fushi ya jefa mata. Bisa tsautsayi sai ya zama 
ajalinta. Hankalinsa ya tashi matuqa kuma bai san abin da zai gaya ma 
iyayenta da danginta ba. Sai ya garzaya gidan wani amininsa ya 
labarta masa duk abinda ake ciki. A cikin hanzari ya ce masa, wannan 
ai abu ne mai sauqi. Ka je ka nemi saurayi kyakkyawa ka shigar da shi 
cikin gidanka sannan ka kashe shi, ka haxa gawarsu wuri xaya, sannan 

ka gayyato iyayenta ka ce, ka same su ne a tare suna Zina sai ka kasa 
hakuri ka kashe su. 

Wannan mutum ya gamsu da wannan dabara, kuma ya je ya 
aiwatar da ita. Ya tsaya daidai qofar gidansa yana jiran saurayin da 
ajali zai gargaxo masa. Ana haka sai wani saurayi kyakkyawa ya zo 
wucewa. Sai ya roqe shi ya zo ya kama masa wani xan aiki a cikin gida. 
Saurayin ya amince ya shiga da nufin taimako. Shigar su ke da wuya 
sai ya ji an far masa da duka a bayansa. Kafin ka ce meye wannan? Ya 
sheqa lahira. Da haka hankalinsa ya kwanta ya je ya kira iyayen 
matarsa ya nuna masu. Suka xauke gawar xiyarsu suka roqe shi ya 
rufa asiri don kada duniya ta yayata su. 

Bayan da suka tafi da gawar matarsa don ayi mata sutura sai ya 
zauna yana tunanin yadda zai yi da gawar wannan saurayi. Jim kaxan 
sai ya yanke shawarar ya je wurin abokinsa da suka yi shawara tare 
don ya sake neman shawararsa kan wannan batu. Da ya zo sai suka 
tafi tare don su yi nazarin yadda za su yi. Shigar abokin ke da wuya ya 
hada ixo da gawar saurayi sai ya faxi ya suma. Ashe xansa ne aka 
kashe bisa ga muguwar shawararsa. 

Darussa: 

- Kada ka gina ma wani ramin Mugunta. Idan ka gina wataqila kai 
ne za ka faxa a cikin sa. 

- Hattara da manyan zunubai. Suna da wata zumuntar da wani 
yake sa ayi wani har su halaka ka. 

- Idan an dafa a voye ba za a ci a voye ba. Duk sirrin da aka rufe 
akwai ranar tonon sa. 

Mu ji tsoron Allah. 

26. Zato Zunubi 


Alasan wani matashin ne da ya daxe zaune lamui lafiya tare da 
matarsa Ramatu. Ba su tava samun wata hatsaniya ko tashin hankali 
ba a tsawon zamantakewar su ta aure, sai dai xan abin da ba a rasa 
ba, tun da yake duk wanda ya ce maka zo mu zauna, to ya ce ne taho 
mu vata. 

Ana haka sai watarana ya ba ta ajiyar kuxi amma da ya tashi karva sai 
ya tarar sun salwanta. Bayan wani xan lokaci kuma ya sake ba ta ajiyar 
wasu suka yi ko sama ko qasa. A karo na uku da hakan ta faru sai ya 
tuhumce ta da sata. Ta yi kukan safe da na maraice gami da rantsuwa 
amma abin ya kai har ya sake ta. 

Da iyayenta suka san halin da ake ciki sai suka kira ta suka zauna da 
ita don yin bahasi. Ta yi masu rantsuwa cewa ba ta san wanda yake 
xaukar kuxin ba. Duk binciken da suka yi bai cim ma wata nasara ba. 
Amma sanin da suka yi ma 'ya rs u ya sa ba su kawo a ransu cewa za ta 
yi sata ba. Haka kuma duk qoqarin da suka yi na sasantawa a tsakanin 
su bai ci nasara ba domin shi ya rantse ba zai qara zama da varauniya 
ba. 

Da gari ya waye iyayenta suka nemi mota aka je aka kwashe kayan 
xakinta. Ba a bar ko tsintsiya ba daga cikin kayanta a gidan. Sannan 
aka share gidan ciki da bai. A nan ne kuma ikon Allah ya bayyana. 
Domin a wurin sharar gidan ne aka gano wani ramin veraye inda suke 
jan kuxi da takardu da ma wasu ababe daban daban suna cusawa. Aka 
kirawo Alasan ya gane ma idonsa, har ma ya ci gaba da tona ramin 
cikin al'ajabi yana fitowa da sauran kuxinsa. 


44 



Alasan ya yi nadama matuqa, kuma ya buqaci a mayar da kayan 
Ramatu shi kuma ya janye sakin da ya yi ma ta. Amma ina! An riga an 
yi varna, domin ita da iyayenta duk bai yi masu ragowa ba. Don haka, 
suka ce idan shi kaxai ya rage a matsayin xa namiji to 'yarsu za ta 
haqura da aure. 

Darussa: 

- Yana da kyau ka riqa kyautata ma mutane zato, musamman 

idan waxanda aka sani da halin kirki ne. 

- Ko a lokacin rigima da hayaniya yana da kyau a mutunta juna. 

Domin ba a san abin da zai biyo baya ba. 

- Kada ka bari abin duniya ya haxa ka da masoyinka.Domin 

watarana za ka yi da-na-sani. 


27. Girman Kai Rawanin Tsiya 

Sarkin Musulmi Umar xan Abdulaziz ya shiga Masallaci watarana 
da dare a cikin duhu, sai ya shuri wani mutum da yake kwance bai sani 
ba. Da mutumin ya zabura sai ya fusata ya yi masa tsawa: Kai wane ne 
wannan? Halan kai mahaukaci ne? Sai ya ce, a'a. Ni ba mahaukaci ba 
ne. Ni Umaru xan Abdulaziz ne. Jin haka sai hankalin mutumin ya tashi, 
jikinsa ya xauki rawa, ya fara 'yan kame kame. Sai Sarkin Musulmi ya 
ce masa, kwantar da hankalinka, ni na yi maka laifi. Kuma kawai ka 
tambaye ni, ni mahaukaci ne? Na ce maka a'a. Ka kuma tambayi 
sunana na faxa maka. 

Darussa: 

- Ko kana cikin fushi ka san abin da ke fita bakinka. 

- Duk girmanka kada ka bari Shaixan ya sa maka girman kai. 

Girman kai ba halin girma ba ne. 

- Idan kai ne mai laifi bai dace ka xaga murya ba. 

- Lumana ta fi tashin hankali wajen magance matsala. 


28. Ramin Qarya ba ya da Zurfi 

Wasu abokai ne guda biyu Ado da Garba, dare kaxai yake raba su. 
Watarana sai Ado ya nemi auren wata yarinya yar gidan maqwautansu. 
Bai sani baa she Garba ya daxe yana sha'awar ta a cikin ransa. Da aka 
zo ranar biki sai kishi ya motsa masa ya kasa zuwa wurin xaurin Aure. 
Kashegari da suka haxu da Ado sai kunya ta rufe shi. Sai ya kada baki 
ya ce, Malam Ado jiya ina ta qoqarin mu gaisa taron jama'a ya hana ka 
lura da ni. Sai Ado ya ce, hala ba ka san an xaga bikin auren ba? Sai 
Garba ya yi tsima tsima. Ya ce, ikon Allah! 

Darasi: Ka tsare gaskiya cikin kowane hali. Qarya fure take yi ba ta 
'ya'ya. Marar gaskiya ko cikin ruwa ya yi jivi. 


29. Alqali Mai Hikima 

Wani Inyamuri ne xan kasuwa yake ba mutane bashi da ruwa. Duk 
wanda ya kasa biya sai ya yi ta lafta masa tara wadda bai iya biya. 
Idan ya kasa biya sai ya saye gidansa ya mayar da shi xan haya a cikin 
sa. Watarana da ya ba wani mutum bashi sai ya ce masa, idan ka kasa 
biya zan yanki kilo xaya daga cikin naman jikinka. Saboda talauci 
mutumin ya haqura ya amsa. Da lokaci ya yi kuwa cikin ikon Allah sai 
ya kasa biya. Inyamuri kuwa ya ce, da wa Allah ya haxa ni ba da kai 
ba? Kaya kaya sai wurin Alqali. 

Da aka zayyana ma alqali labarin, sai ya yi umurni a kawo wuqa, kuma 
a kawo sikeli. Ya ce ma Inyamuri ya zo ya yanka namansa bisa sharaxin 
da aka yi da shi. Ya ce, amma fa kilo xaya za ka xiba a yanka guda. 
Idan ya wuce kilo xaya ko ya kasa sai shi kuma ya yanka daga jikinka 
ya cika. Da jin haka sai Inyamuri ya zabura ya ce, ranki dade Alkali, na 
yafe masa. 

Darasi: 


30. Haxarin Zina 

Wata budurwa ce ta nemi izinin mahaifiyarta, tana neman ta amince 
mata ta riqa yin Zina. Uwar ta nuna mata cewa wannan ba sana'ar 
arziki ba ce, abar qyama ce al'adance, kuma haramtacciya ce a 
addinance. Amma yarinyar ta kafe kan ita dai tana so lallai uwar ta 
yarje mata, domin tana ganin akwai tagomashin abin duniya mai yawa 
a ciki. 

Uwar ta ce: "Tun da kin kafe sai kin yi, to zan amince miki amma bisa 
sharaxin sai kin ci wata jarabawa da zan sa ki yi". Cike da murna 
yarinyar ta ce ta yarda. 

"Shin mece ce jarrabawar farko?" Uwar ta ce: "Gobe idan gari ya waye, 
ki je 

qofar fada, daidai inda Sarki kan wuce. Idan ya fito sai ki yanke jiki ki 
faxi, ki sassandare kamar mai ciwon fyarfyaxiya. Ki zo ki faxa min abin 
da zai faru". Kashegari yarinyar ta je qofar fada, ta yi abin da uwar ta 
faxa mata. Nan take Sarki ya tsaya. Ya je wurin da ta faxi da kansa, ya 
sa aka tashe ta zaune. Sai da ta buxe idonta, ta nuna alamar ta 
farfaxo, sannan ya tafi. 

Cikin murna yarinyar ta koma gida, ta shaida wa mahaifiyarta abin da 
ya faru. Sannan ta 

tambayi mece ce jarabawa ta biyu? Uwarta ce, "Komawa za ki yi gobe, 
ki maimaita abin da kika yi yau". Kashegari ta koma, ta sake 
maimaitawa, amma Sarki bai ko waiwaye ta ba, sai Waziri ne ya je 
wurin ta. Da ta nuna alamar ta farfaxo ya tafi. Ta koma ta faxa ma 
mahaifiyarta, tare da neman sanin jarabawa ta uku. Uwar ta ce, 
"Wannan ce dai za ki koma ki maimaita." 

Da ta je ta yi a rana ta uku, Sarki da Waziri ba wanda ya kula ta, sai 
Sarkin Dogarai ne 

ya je wurin ta, ya sa aka tashe ta zaune. Da ta nuna alamun ta farfaxo 
ya tafi abinsa. Ta koma ta faxa ma uwar yadda aka yi, tare da 
tambayar ko jarabawar ta qare? Uwar ta ce: A'a, sai kin sake 
maimatawa sau uku tukuna". 

Yarinyar ta yi ta zuwa tana maimaita abin da ta yi a qofar fada. A rana 
ta shida sai ta je ma uwar tana kuka. Ta faxa mata cewa, a rana ta 
huxu wasu mutane kaxan daga masu wucewa ne suka kula ta. A rana 
ta biyar kuma babu ma wanda ya kula ta sam. A rana ta shida kuwa 
mutane suka yi ta zaginta, wasu ma har suka sa qafa suka shure ta, 
tare da gaya mata baqaqen maganganu!.. 

Uwar ta ce: "Madalla. To kamar yadda kika ga wannan al'amari, haka 
halin mazinaciya yakan kasance. Komai kyawonta da darajarta, a 
farkon lamari, Sarakai da masu hannu da shuni ne za su riqa tarairayar 
ta. Daga nan sai su bar wa mabiyansu. A hankali darajarta na faxuwa, 
har ta koma sai ya-ku-bayi ne za su yi hulxa da ita. A qarshe ma sai ta 
rasa mai kula ta, sai qasqanci da wulaqanci da za ta riqa fuskanta a 
kodayaushe. Wannan fa, idan har ta yi sa'ar qetare haxuwa da 

miyagun cututtuka kenan, waxan da za su qarar da qazamin abin 
duniyar da ta tara. To yanzu zavi yana hannunki. In har yanzu kina nan 
bisa ra'ayinki, sai ki je ki yi." 

Yarinyar ta ce: "Allah Ya kiyashe ni. Ai komai matsin rayuwar da zan 
shiga, ba zan yi Zina ba." Uwar ta ce: "To Allah Ya yi miki albarka!" 

Darasi: 

Abin da duk ka ga Allah Mahalicci ya haramta ma bawansa, to akwai 
babban lahani a cikin sa. 


31. Banza ta Kori Wofi 

Wani yaro ne ya sulale daga makaranta sai mahaifinsa ya kama 
hannunsa ya mayar da shi. Da suka je sai aka kira malamin da yake 
kula da ajinsu. Da aka tambaye shi game da yaron sai ya ce, ai duk 
kwanan nan ma ba ya zuwa makaranta, don ko jiya ma bai zo ba. A 
nan sai yaron ya musanta. Malamin ya so ya qure shi, sai ya tambaye 
shi, tarihin wane Annabi ne aka yi jiya a ajinku? Sai yaron ya ce: Annabi 
Fir'auna! Mahaifinsa sai ya yi fararat ya ce: Sallallahu alaihi Wasallam! 

Darasi: 


- Jahilci rawanin tsiya 

- Duk yadda ka yi da jaki sai ya ci kara 

32. Sharri Kare ne 


Wani matashi ne a qasar Saudiyya yake ba da labarin abin da ya same 
shi a rayuwa. Mu biyo shi don mu ji labarin nasa: 

Na kasance a lokacin da nake xalibi a Jami'a ba na shayin duk wani 
ma'asi da Allah ya hana tun ma dai ba neman mata da shashanci mai 
kama da shi ba. Akwai wata yarinya da ba na mantawa wacce muka 
shaqu da ita. Na sha fama kafin ta ba ni kanta, domin ta fito daga 
babban gida na masu addini da tarbiyya da kamun kai. Amma da yake 
Macce mai rauni ce, a hankali sai da na shawo kanta ta hanyar nuna 
mata so wanda ta xauke shi na gaskiya kuma ta xauka zai kai mu ne 
ga aure. Ba mu daxe da fara hulxa da ita ba sai ciki ya bayyana. A nan 
ne fa na tsane ta, na qaurace mata. Kuma duk qoqarin da ta yi don in 
tausaya mata bai ci nasara ba. Daga qarshe dai uwayenta suka fahimci 
halin da take ciki suka sa ta xaka suka yi mata dukan tsiya, suka nemi 
ta faxa masu wanda ya yi mata wannan ta'adi, sai ta faxi sunana. 

A fusace, ya zo ya same ni da batun, sai ni ma na shaci fushi na ce da 
shi ban san ta ba. Kuma idan ya nace kan yi mini qazafi zan xau 
matakin Shari'a a kan sa. To, da yake babu wata shaida da suke iya 
kafawa a kai na, dole sai suka haqura suka qyale ni. Ban san matakin 
da suka xauka a kan cikin ba. 

A kwana a tashi qanwata qarama ta girma. Rannan kwatsam! Sai na zo 
gida da marece na tarar ana hayaniya, wai an gan ta tana amai, ita 
kuma ba zazzavi take yi ba. Ban fahimci abin da ake nufi ba sai da 
mahaifiyarmu ta ce da ni, maza ka je da ita asibiti ayi mata awon ciki 
ko mun samu kwanciyar hankali. Ko da likita ya miqo min sakamako 
maqogarona ya bushe, ko yawu ba na iya haxiyewa. Nan take sai na 
zabura na yi cikin ta da duka ina faxin sai ta faxa min xan iskan da ta yi 

alfasha da shi. Sai ta faxi wani saurayi sananne xan unguwarmu. A 
cikin matsanancin fushi na garzaya na same shi a cikin samari 'ya n 
uwansa suna taxi. Sai na yi cikin sa da faxa ina neman ya zo ya ga 
sakamakon ta'asar da ya yi da qanwata. Ban san wanda ya riga kai ga 
jikina ba tsakanin shi da abokansa, suka zazzage ni, kuma suka ce idan 
na sake yi masa qazafi za su xau matakin Shari'a a kai na. Ban tava 
tuna abin da ya faru tsakani na da waccan yarinyar ba sai da haka ta 
faru. Na rasa abin da yake yi min daxi a duniya. 

Da na zo neman aure sai da na tabbata na qure adaka wajen samun 
'ya ta-gari mai mutunci don kauce ma tsautsayi. Amma a ranar da 
muka tare da ita bayan an kammala shagulgula, mutane sun watse an 
bar ni da ita a cikin gida, na sanya labule na meni abinda xa namiji 
yake nema daga iyalinsa sai na tarar da ita ba cikakkiyar 'ya macce 
nagartacciya ba. Hankalina ya tashi matuqa, na rasa abin da ke yi min 
daxi a zuciyata. Da farko, saboda quruciya ba ta fahimci abin da ya 
sauya min yanayi ba. Amma daga baya ta gane bayan an kwana biyu 
tana neman fara'a ga fuskata ta rasa ta. A rana ta uku sai da dare ya 
raba, mu duka mun kasa bacci, sannan sai ta tashi da durqusa a 
gabana tana kuka, tana roqo na, in rufa mata asiri. Ta rantse min da 
Allah cewa, yaudarar ta aka yi da sunan aure. A nan ne labarin 
mutumniyata ya sake yo min sak ga raina. Na haqura na haxiye 
wannan dafi saboda na san cewa sakayya ce. Wannan ta wuce. 

Ba mu shekara da iyalina ba Allah ya azurta mu da samun 'ya macce. 
Ina son 'yata qwarai da gaske. Kuma da kaina na riqa kai ta makaranta 
tun daga matakin Nursery har ta shiga Firamari. A lokacin da take aji 
biyu, tana 'yar shekara bakwai kenan, na tafi ofis sai wani aiki ya xau 
hankalina har na bar wayata cikin ofis ban fita da ita ba. Masinjana ya 

ji ana ta kira sai ya xauka. Nan take ya rugo ya same ni a firgice ya ce, 
ana neman ka a gida. Ko da na buga ma maixakina sai na ji ta tana ta 
kuka. Ban tsaya wata-wata ba na xauko makullin mota na sheqo gida. 
Me nake gani? Ga 'yar nan tawa a kwance cikin jini, wai mai-gadin 
gidan maqwaucina ya yi mata fyaxe! Nan take na faxi na suma, ina 
faxin: "Haka ya isa, ya Ubangiji! Haka ya isa, don girman zatinka ka 
yafe min". 

Darussa: 

- Kada ka yi mugunta ga kowa, domin sharri kare ne; mai shi 
yake biya 

- Sharrin namiji ya fi qarfin Macce, sai a haxa da addu'a 

- Ubangiji yana jinkirin sakamakon komai sai lahira amma ban 

da zalunci da ta'addanci a kan wani 

- Yadda ba ka son varna a cikin iyalanka, haka su ma mutane ba 

su so. Don haka ka kame kanka daga iyalan wasu, sai Allah ya 
kiyaye maka naka. 


33. Haquri Maganin Zaman Duniya 

Wani hamshaqin attijiri ne aka yi a qasar Sin wanda ya mallaki kadarori 
masu xinbin yawa da maqudan kuxaxe. Wannan attijiri yana da direba 
wanda yake yi masa xawainiya ba dare ba rana. A kullum idan direban 
nasa ya zauna sai ya yi ta saqe saqe a cikin zuciyarsa yana cewa, duk 
wahalar da nake yi da mutumin nan ba ya ba ni haqqina. Idan ya mutu 
haka zan tafi da wahalar banza, bayan na qare rayuwata a hidimarsa. 
Ana haka, kwatsam! Sai maigidan nasa ya kwanta ciwo. Kafin wani 
lokaci ya ce ga garinku. Da aka yi makoki aka qare direba na jiran 

sallamarsa sai matar maigidan nasa ta kira shi ta ce, yanzu kam sai ka 
je ka nemo mana direba. 

Gabansa ya faxi ras! Sannan ya ce, ranki ya daxe ni ma ai zan iya ci 
gaba da aikina idan kin amince. Sai matar ta ce, ina! Ai kai ne za ka 
zama sabon maigidana. 

A cikin xan qanqanen lokaci mutumin naka ya rikixe ya koma maigida 
yana shan daular da tsohon maigidansa ya tara, tare da sabuwar 
amaryarsa. A nan ne watarana yake cewa, a da na xauka ni nake 
hidimar maigidana. Ban sani ba ashe shi ne yake yi min hidima. 

Darussa: 

- Haquri maganin zaman duniya 

- Sanin gobe sai lillahi 

- Da yawa wanda kake yi ma hidima ba ka sani ba shi ne 
hadiminka 

- Kada ka raina mutum. Wataqila gobe zai amfane ka 

- Mu nemi Halas don mu tsira. Da yawa abinda muke tarawa na 

duniya ba ba mu za mu ci ba. 

(A bangon littafi na baya) 


Wannan Littafi 

Rai dangin goro ne; ruwa ake ba shi. Idan rayuwa ta yi nauyi xan Adam 
yana buqatar hutu. Idan wahala ta yi yawa ana buqatar sauqi. 

A cikin wannan littafi, akwai labarai masu qayatarwa, hikayoyi masu 
ban dariya, qisshoshi masu faranta zuciya, da wasu masu xauke da 
ban haushi da takaici, da kuma wasu masu ban tausayi da za su iya sa 
mai raunin zuciya ya yi kuka. Tare da haka, a cikin kowace qissa mun 
fitar da darasi ko kuma darussan rayuwa da ke ciki. 

Wannan littafi shi yake kammala littafin da muka fara fitar wa mai suna 
Duniya Makaranta. Ko kuma mu ce, wannan shi ne Duniya 
Makaranta a cikin qissoshi. 

A yi karatu lafiya. 

